

سیرت کانفرنسوں کے لئے لمحہ فکریہ

ڈاکٹر عبدالحی عارفیؒ

کافی عرصے سے ہمارے ملک میں سیرت کانفرنسیں اور سیرت طیبہ کے نام پر جلسے اور اجتماعات منعقد کرنے کا سلسلہ شروع ہوا ہے، خاص طور پر بیچ الاول کے مہینے میں ان کانفرنسوں اور اجتماعات کا زیادہ اہتمام کیا جاتا ہے اور ہر شہر اور قصبے میں گلی گلی یہ محفلیں منعقد ہوتی ہیں، کچھ عرصے سے سیرت طیبہ کے نام پر ان تقریبات کا اہتمام سرکاری پیمانے پر بھی ہونے لگا ہے، اس غرض کے لئے حکومت کی سطح پر جلسے، کانفرنسیں اور تقریبات منعقد کی جاتی ہیں اور بعض جگہ جلوس بھی نکالے جاتے ہیں۔ اگر نبی رحمت سرور دو عالم صلی اللہ علیہ وسلم کی سیرت طیبہ کو صحیح مقصد، صحیح جذبے اور صحیح طریقے سے سننے سنانے کا اہتمام ہوتا تو نہ صرف یہ کہ وہ ہم سب کے لئے باعث سعادت تھا، بلکہ اس سے ہماری بگڑی ہوئی زندگی کی کاپیالٹ سکتی تھی، سیرت طیبہ کی تو خاصیت ہی یہ ہے کہ اگر اس کو صحیح جذبے اور صحیح طریقے سے سنا اور سنایا جائے تو اس کا ایک ایک واقعہ زندگیوں میں انقلاب برپا کرنے کے لئے کافی ہے۔ لیکن مشاہدہ یہ ہو رہا ہے کہ ہم سالہا سال سے ہر بیچ الاول کے مہینے میں نہایت دھوم دھام سے سیرت کانفرنسیں منعقد کرتے ہیں، لیکن ہماری عملی زندگی میں ان اجتماعات کا کوئی ادنیٰ سا اثر بھی ظاہر نہیں ہوتا، ہماری دینی اور اخلاقی حالت روز بروز گری رہی ہے، ہماری معیشت اور معاشرت بدستور تقلید مغرب کے سانچے میں ڈھلی ہوئی ہے اور ہماری ہر نقل و حرکت سیرت و سنت کی اتباع سے مسلسل دور ہوتی چلی جا رہی ہے۔

سوال یہ ہے کہ جس سیرت نے ایک مختصر عرصے میں صرف جزیرہ عرب ہی کے نہیں، بلکہ پوری دنیا کے اخلاق و اعمال، معیشت و معاشرت، سیرت و کردار اور رہن سہن کے طریقے بدل ڈالے تھے، آج اسی سیرت طیبہ کو سننے سنانے کے باوجود ہماری تباہ حالی میں کوئی فرق کیوں نہیں آتا؟..... ذرا غور کیا جائے تو اس سوال کا جواب اس کے سوا کچھ نہیں کہ ہم سیرت طیبہ کی اصل روح، اس کے حقیقی مقصد اور اس کے تذکرے کے صحیح طریقے کا رکو چھوڑ کر چند ایسے رسمی مظاہروں اور نمائشی کارروائیوں میں مبتلا ہو گئے ہیں جن کا نہ صرف دین سے کوئی تعلق نہیں، بلکہ جو سیرت طیبہ کے احترام و عظمت

کے بھی منافی ہیں۔

ان سیرت کانفرنسوں اور سیرت کے جلسوں جلوسوں میں طرح طرح کی غلطیاں عام ہو چکی ہیں جو نہ صرف سیرت طیبہ کے مبارک مقصد کو حاصل کرنے میں رکاوٹ بنی ہوئی ہیں، بلکہ ان کی موجودگی میں (اللہ بچائے) الٹے وبال کا اندیشہ ہے، ان سطور میں انتہائی درد مندی اور دسوزی کے ساتھ مخلصانہ طور پر اسی قسم کی غلطیوں اور کوتاہیوں کی طرف مسلمانوں کو توجہ دلانا مقصود ہے، خدا نخواستہ اس کا مقصد کسی پر حرف گیری یا طعن و استہزاء نہیں، بلکہ یہ تمام مسلمانوں کے لئے ایک ہمدردانہ دعوت فکر ہے کہ خدا کے لئے ہم اپنے طرز عمل کو شریعت و سنت کے معیار پر جانچ کر دیکھیں کہ ہم سیرت طیبہ کے ساتھ کیا سلوک کر رہے ہیں؟ اس مقدس نام کو کس کس طرح استعمال کیا جا رہا ہے؟ اور اس کے نتیجے میں کہیں ہم اللہ تعالیٰ کی رحمتوں کو متوجہ کرنے کے بجائے خدا نخواستہ اس کے وبال کو دعوت تو نہیں دے رہے؟ اللہ تعالیٰ ہم سب کو اس مسئلے پر اخلاص کے ساتھ غور کرنے اور اپنی غلطیوں کے تدارک کی توفیق عطا فرمائیں۔ آمین

(۱)..... سب سے پہلی غور طلب بات یہ ہے کہ ان کانفرنسوں کے منتظمین، مقررین، مقالہ نگار حضرات اور سامعین میں سے کتنے حضرات ایسے ہوتے ہیں، جو اس سچی نیت کے ساتھ ان اجتماعات میں جاتے ہوں کہ ان اجتماعات سے کوئی عملی سبق لے کر اس کے مطابق اپنی زندگی کو بدلنے کی کوشش کریں گے؟ کیا ان کانفرنسوں کے بار بار منعقد ہونے کے باوجود مذکورہ حضرات میں سے کسی نے بھی اپنی عملی زندگی، اپنی عادات و اطوار، اپنے کردار و عمل، اپنے معمولات، اپنی سیرت و صورت، اپنے طرز معاشرت، اپنے لباس، پوشاک اور اپنی وضع قطع وغرض یہ کہ کسی بھی چیز میں سنت کے اتباع کے لئے کوئی تبدیلی پیدا کی؟ انتہائی افسوسناک بات یہ ہے کہ ہم ان سوالات کے لئے جتنا اپنے گریبان میں منڈا لیں گے، اتنا ہی ان سوالات کا جواب نفی میں ملے گا، اب ہمارے سوچنے کی بات یہ ہے کہ جن اجتماعات کے پیچھے اصلاح کا کوئی جذبہ، کوئی نیت ہی نہ ہو اور اگر دل کے کسی دور دراز گوشے میں کوئی خفیف سا جذبہ ہو بھی تو اسے رو بھل لانے کی کوئی کوشش نہ ہو، وہ اجتماعات کیسے کوئی خوشگوار نتیجہ پیدا کر سکتے ہیں؟

اگر ہمارا اس بات پر ایمان ہے کہ سرکارِ دو عالم رحمۃ اللعالمین صلی اللہ علیہ وسلم کی سیرت طیبہ بنی نوع انسان کے لئے شرافت انسانیت کا سب سے جامع، دلکش اور مکمل نمونہ ہے تو پھر ہماری سیرت کانفرنسوں کے بے اثر ہونے کی وجہ اس کے سوا نہیں ہو سکتی کہ ان کانفرنسوں کو منعقد کرتے وقت ہماری نیت، ہمارا مقصد، ہمارا جذبہ اور ہمارا طریق کار درست نہیں ہوتا، ہم یہ کانفرنسیں اس لئے منعقد نہیں کرتے کہ ان سے کوئی عملی سبق حاصل کریں اور ان کے ذریعے کوئی اصلاحی یا تبلیغی کام لیں، بلکہ ہم ان بددین تو مومن کی تقلید میں شامل ہونا چاہتے ہیں جو اپنے مقدس مذہبی پیشواؤں کے نام پر کچھ تہوار منالینا ہی مذہبی شعار سمجھتے ہیں، اگر یہ بات نہ ہوتی تو سرکارِ دو عالم صلی اللہ علیہ وسلم کی سیرت طیبہ جو زندگیوں میں انقلاب پیدا کرنے آئی تھی اور جس نے صدیوں تک یہ انقلاب پیدا کر کے دکھایا، آج اسی سیرت کے نام پر منعقد ہونے والی یہ

زرق برق مجلس محض رسمی ہو کر نہ رہ جاتی۔

(۲)..... ان کانفرنسوں اور جلسوں کے انتظام و اہتمام اور ان کی رسمی کارروائیوں کی تکمیل میں بسا اوقات نمازوں تک کا کوئی خیال نہیں رہتا، جماعت کا اہتمام تو درکنار، بعض اوقات انفرادی نمازیں بھی قضا ہو جاتی ہیں اور جس کانفرنس میں نماز جیسا دین کا اہم ستون منہدم کر دیا جائے، اس کا سیرت و سنت سے کیا تعلق ہو سکتا ہے؟ اس پر کیسے اللہ کی رحمتیں ناز ہو سکتی ہیں؟ اور یہ کیسے ممکن ہے کہ ایسے اجتماع سے سرکارِ دو عالم صلی اللہ علیہ وسلم کی روح مبارک خوش ہو جائے؟

(۳)..... سیرت طیبہ کے مقدس نام پر منعقد ہونے والے ان اجتماعات میں بعض اوقات کھلے بندوں مردوں اور عورتوں کا اختلاط ہوتا ہے مردوں کے ساتھ عورتیں بھی ایک ہی اجتماع میں بے محابا، بے پردہ اور زینت آرائش کے ساتھ، بلکہ بعض وقت نیم عریاں لباس میں ملیں ہو کر شریک ہوتی ہیں، غور کرنے کی بات یہ ہے کہ جس مجلس میں سرکارِ دو عالم صلی اللہ علیہ وسلم کے احکام و ارشادات کی ایسی کھلی نافرمانی کی جا رہی ہو اور جس میں نامحرم مرد و عورت بے محابا سامنے آ کر ایسے کھلے گناہ کبیرہ کا ارتکاب کر رہے ہوں، اس کو سیرتِ حنت کے ساتھ منسوب کرنا سیرتِ حنت کے ساتھ، غیر شعوری طور پر ہی سہی، ایک مذاق نہیں تو اور کیا ہے؟

(۴)..... عام طور سے حکومتی سطح پر سیرت کی جو کانفرنس منعقد کی جاتی ہیں، ان کے لئے جگہ ایسی منتخب کی جاتی ہے، جہاں عام سامعین پر بھی نہیں مار سکتے، ان مقامات پر داخلہ صرف دعوت ناموں کے ذریعے ہوتا ہے اور یہ دعوت نامے بھی عموماً ”بڑے بڑے لوگوں“ کو جاری کئے جاتے ہیں، حالانکہ سیرت و سنت کا پیغام کسی خاص طبقے کے ساتھ مخصوص ہونے کے بجائے تمام مسلمانوں کے لئے عام ہونا چاہئے۔

(۵)..... عموماً ایسی کانفرنسوں میں مقالات کے لئے موضوع ایسا منتخب کیا جاتا ہے، جس کا عملی زندگی کی اصلاح سے کوئی تعلق نہیں ہوتا، بلکہ وہ زری علی نکتہ آفرینی کی حد تک محدود ہوتا ہے، حالانکہ یہ ٹھیکہ علمی نکتہ آفرینیاں بہت سے غیر مسلم مستشرقین بھی کرتے ہیں، ایک مسلمان کے لئے سیرت طیبہ کوئی فلسفہ نہیں، بلکہ ایک راہ عمل ہے اور اس میں بنیادی اہمیت اس راہ عمل پر چلنے کو حاصل ہے، لیکن سیرت کا یہ پیغام عموماً کسی کے حاشیہ خیال میں بھی نہیں ہوتا۔

(۶)..... اس قسم کی کانفرنسوں میں عموماً مقالہ نگاروں کو بھی دس دس منٹ کے مختصر وقت کا پابند بنا دیا جاتا ہے، یہ بھی سیرت طیبہ کے ساتھ ایک رسمی خانہ پری ہے، ورنہ اس مختصر وقت میں کسی ایک شخص کو بھی سیرت و سنت کے بارے میں کوئی موثر یا نتیجہ خیز بات کہنے کا موقع نہیں مل سکتا، حالانکہ مقالہ نگاروں کی تعداد بڑھانے کے بجائے پیش نظر یہ ہونا چاہئے کہ جو بھی مقالہ پیش ہو یا جو بھی تقریر کی جائے وہ موجودہ وقت کے تقاضوں کے مطابق عملی طور پر موثر اور مفید ہو۔

(۷)..... ایک ستم یہ بھی ہے کہ ان اجتماعات میں شریک ہونے والے بہت سے حضرات اس مقدس موضوع کا بھی احترام نہیں کرتے، جس کے لئے یہ اجتماع منعقد ہوا ہے، چنانچہ بسا اوقات مقررین اور سامعین اس مقدس اجتماع میں بھی غیر شرعی لباس پہن کر شریک ہوتے ہیں، اسٹیج کی وضع، کرسیوں کی ہیئت اور نشست کے انداز میں بھی سنت سے قریب ہونے

کے بجائے دشمنان اسلام ہی کی نقالی کی جاتی ہے، دعوت نامے انگریزی میں جاری ہوتے ہیں، مقالے انگریزی میں پڑھے جاتے ہیں، محفل سیرت کو انگریزی وضع پر سجایا جاتا ہے، اگر محفل کے دوران یا بعد کچھ کھانے پینے کا انتظام ہو تو اس میں بھی مسنون طریقوں کو چھوڑ کر انگریزی طریقہ اپنایا جاتا ہے، بلکہ اگر کوئی شخص ایسی محفلوں میں مسنون طریقہ اختیار کرنا بھی چاہے تو اس کے لئے کوئی گنجائش نہیں رکھی جاتی، غرض ان جلسہ گاہوں میں آرائش و زیبائش سے لے کر شرکاء کی وضع قطع اور قول و فعل کے انداز تک کسی بھی چیز میں اتباع سنت کی کوئی جھلک نظر آنے کے بجائے ہر چیز پر مغربیت کا تمغہ امتیاز نظر آتا ہے۔

کاش! کہ جس ذات عالی صفات کی سیرت پر یہ سارا زبانی جمع خراج کیا جاتا ہے، اس کے اسوہ حسنہ کو علم و عمل، اخلاق و کردار اور تہذیب و معاشرت کے دائرے میں عملی طور پر اپنانے کی بھی کسی بندۂ خدا کو توفیق ہو جائے۔

(۸)..... سیرت طیبہ کے موضوع پر جو عوامی جلسے منعقد ہوتے ہیں، ان میں اگرچہ مذکورہ بالا مفاسد کم ہوتے تھے، لیکن اب ان جلسوں میں بھی یہ مفاسد بڑھتے جا رہے ہیں، نمازوں کا نقصان، منتقلین اور مقررین کی غیر شرعی وضع قطع، آرائش و زیبائش پر فضول اخراجات وغیرہ ان جلسوں میں بھی اب نمایاں ہو رہے ہیں۔

(۹)..... ان جلسوں میں کی جانے والی تقریروں کا اندازہ بھی اب ایسا ہو گیا ہے کہ ان سے سننے والوں کو عملی فائدہ حاصل ہونا مشکل ہوتا ہے، اکثر ان جلسوں میں فرقہ وارانہ بحثوں کو زیادہ اہمیت دی جاتی ہے اور ان بحثوں کے دوران مخالف فرقوں پر طنز و تشبیح، بلکہ بعض اوقات دشنام طرازی بھی کی جاتی ہے، کبھی شخصیات کو موضوع بنا کر ان پر طنز و تعریض کے نشتر چلائے جاتے ہیں اور زیادہ تر توجہ اس طرف رہتی ہے کہ تقریر زیادہ سے زیادہ دلچسپ اور لچھے دار ہو، لیکن سامعین کو کوئی عملی پیغام دینے کی طرف توجہ نہیں ہوتی، بلکہ بعض دودو، تین تین گھنٹے کی تقریروں کا تجزیہ کیا جائے تو سیرت طیبہ کا عنصر آٹے میں نمک سے زیادہ نہیں ہوتا۔

(۱۰)..... قیامت بالائے قیامت یہ ہے کہ سیرت نبوی صلی اللہ علیہ وسلم کے مبارک نام پر اب بڑے بڑے جلسوں نکالے جاتے ہیں جن کے شور کے آگے مساجد کی اذانیں بھی پست ہو جاتی ہیں، مسجدیں خالی پڑی ہوتی ہیں اور سڑکوں پر ہنگامہ آرائی ہوتی ہے، جگہ جگہ خانہ کعبہ اور روضہ مبارک کی شبیہیں بنائی جاتی ہیں اور تاواذق مرد اور عورتیں ان پر نذرانے پیش کرتے ہیں، خنٹیں مانتے ہیں، ان جاہلانہ رسموں کا نہ صرف یہ کہ دین سے کوئی تعلق نہیں، بلکہ یہ تمام باتیں دین کو لہو و لعل کا ذریعہ بنانے کے مرادف ہے اور ان سے پرہیز کرنا اور کرانا انتہائی ضروری ہے۔

(۱۱)..... ماہ ربیع الاول کے دوران ریڈیو اور ٹیلی ویژن پر خلاف شریعت پروگرام نشر ہوتے رہتے ہیں، غضب بالائے غضب یہ کہ نوجوان عورتیں برہنہ سر، غیر شرعی لباس میں ملبوس برقع خود بڑے جذبہ تقدس کے ساتھ حمد و نعت ترنم اور خوش گلوئی کے ساتھ سامعین کے سامنے بے محابا پیش کرتی ہیں اور بعض مرتبہ اس کے ساتھ ساز اور موسیقی کو بھی شامل کیا جاتا ہے، حالانکہ اللہ اور اس کے رسول صلی اللہ علیہ وسلم کے صریح احکامات ان کے گناہ کبیرہ ہونے پر ناطق ہیں۔

(۱۲)..... یہ بھی مشاہدے میں آرہا ہے کہ سڑکوں پر ایک طرف تو سیرت نبویؐ کے جلے منعقد ہو رہے ہیں اور دوسری طرف گرد و پیش کے مکانوں اور دکانوں پر ریڈیو اور ٹیپ ریکارڈوں کے ذریعے راگ راگنی کے مختلف فنش پروگرام با آواز بلند نشر کئے جا رہے ہیں، یہ ہماری بے حسی نہیں تو اور کیا ہے؟

یہ ہماری ان سنگین بدعنوانیوں میں سے چند کی ایک مختصر فہرست ہے جن کا ہم آج کل سیرت النبی صلی اللہ علیہ وسلم کے مقدس نام پر کھلے بندوں ارتکاب کر رہے ہیں، خدا کے لئے ہم اپنی جانوں پر رحم کر کے ان مفاسد کے سدباب میں لگ جائیں، ورنہ خدا جانے سیرت طیبہ کی یہ بے حرمتی ہمیں تباہی کی کس غار میں لے جائے گی۔

حقیقت یہ ہے کہ فی زمانہ ہمارے عام مسلمانوں کے عقائد، اعمال درست کرنے کے لئے کوئی ذریعہ ہی نہیں ہے، نہ تعلیم گاہوں میں کوئی خاص انتظام ہے اور نہ علماء کے وعظ و تلقین کا کوئی سلسلہ ہے، پھر دینی مطالبات پورے نہیں ہوتے تو پھر عوام جس روش پر بھی پڑ جائیں ان کے لئے ہزاروں راستے گمراہی کے کھلے ہوتے ہیں۔

اس معاملے میں کچھ باتیں تو حکومت کے کرنے کی ہیں، حکومت اپنے اقتدار و اختیارات سے منکرات، فواحشات شرعیہ کو روک سکتی ہے اور سب سے زیادہ ذمہ داری علماء، صلحاء کی ہے، وہ ایسے طریقے تبلیغ و اصلاح کے اختیار کریں جو تقاضائے وقت کے لحاظ سے موثر ہوں اور پھر یہی خواہان قوم و ملت مسلمانوں کی تمدنی و معاشرتی زندگی کی اصلاح کے لئے اپنی تقریروں اور تحریروں سے کام لیں اور سیرت کا نفرین مسلمانوں میں نبی الرحمتہ صلی اللہ علیہ وسلم کی سنتوں کا احیا کریں تاکہ مسلمانوں میں شعور دینی بیدار ہوتا رہے، اس میں شک نہیں کہ مسلمانوں کی پیداواری کے لئے مختلف جماعتوں اور صحافت کے ذریعے سے دین کی اشاعت کا کام ہو رہا ہے، مگر وہ اس قدر محدود اور غیر موثر ہے کہ خاطر خواہ نفع نہیں معلوم ہوتا، جب اس کی یہ ہے کہ اس دور حاضر کا سب سے خطرناک فتنہ نشر و اشاعت کے آلات ہیں، ریڈیو، ٹیلی ویژن کے حیا سوز و فحش لٹریچر کی اشاعت ملک و قوم کی اخلاقی و تمدنی زندگی برباد کر رہے ہیں، ان کا انسداد بہت اہم ہے۔

ہم دعا کرتے ہیں کہ یا اللہ! اپنے محبوب نبی الرحمتہ صلی اللہ علیہ وسلم کی امت پر رحم فرمائے، ہم لوگ جو اپنی نادانی اور بے علمی کی وجہ سے آزادانہ طور پر شعور و شعائر اسلام سے بے گانہ ہوتے چلے جا رہے ہیں اور ہم تہذیب حاضرہ کے دل کش معاشرہ سے مغلوب ہو کر صراط مستقیم سے ہٹ کر مفضوبین اور ضالین کی سرحد میں قدم ڈال رہے ہیں۔

یا اللہ! ہم کو محض اپنے فضل و کرم سے رشد و ہدایت عطا فرما کر پھر صراط مستقیم پر استقامت عطا فرمائے اور ہم کو دنیا و آخرت کے خسارہ اور بربادی سے بچالے۔ مسلمانوں کے خواص و عوام میں جذبہ ایمانی بیدار فرمادیجئے اور اصول اسلام پر کار بند ہونے کی توفیق راجح عطا فرمائیے اور اشاعت دین تین کے لئے ذرائع و وسائل آسان اور موثر بنا دیجئے۔

ربنا لاترغ قلوبنا بعد اذ ہدیتنا و ہب لنا من لدنک رحمة انک انت الوهاب۔ اللهم اتانستلک من خیر

ماستلک نبیک محمد صلی اللہ علیہ وسلم